

تبصرہ نگار: ن-ر

تبصرے کے لئے کتاب کے دو نسخے ارسال کرنا ضروری ہے۔ پمفلٹ نمائندگیوں پر تبصرہ نہیں کیا جائے گا۔ (ادارہ)

معجم الفاظ الجرح والتعديل: تالیف: سید عبدالماجد الغوری، ناشر: زمزم پبلشرز کراچی، صفحات:

200، سائز: 20x30/8، قیمت: 225/- روپے

علم جرح و تعديل وہ علم ہے جس میں مخصوص الفاظ کے ذریعے روایات حدیث کی جرح و تعديل سے اور ان الفاظ کے مراتب سے بحث کی جاتی ہے۔ یہ علم قدر و عظمت اور شرف میں قرآن و حدیث کے بعد تمام علوم سے بڑھ کر ہے، اور کیوں نہ ہو کہ علماء اسلام نے جرح و تعديل کے قواعد، دین متین کے دفاع اور احادیث سید المرسلین صلی اللہ علیہ وسلم کو دجالوں، شعبدہ بازوں، مبتدعین اور جھوٹے قصہ گو و اعظموں سے بچاؤ اور تحفظ ہی کے لئے وضع کئے۔ روایات حدیث میں سے کون ثقہ ہے اور کون ضعیف، از روئے سند کون سی حدیث مقبول ہے اور کون سی مردود؟ اگر مقبول ہے تو قبولیت کے کس معیار پر ہے، اگر ضعیف ہے تو ضعیف کس درجہ کا ہے؟ نیز سند متصل ہے، اس میں ارسال ہے، انقطاع ہے، عضل ہے، یا تدلیس ہے؟..... ان سب امور کی معرفت اس جلیل القدر علم سے ہوتی ہے، صحت و سقم کے اعتبار سے حدیث کے مرتبہ کی پہچان کے لئے یہ علم ”مرقات“ کی حیثیت رکھتا ہے، جرح و تعديل کے قواعد کی صحیح پہچان، الفاظ جرح و تعديل کے معانی و مفہم اور ان الفاظ کے مراتب و احکام سے ٹھوس واقفیت اور ان کی طویل مہارت کے بغیر محض کتب رجال میں راویوں کے تراجم دیکھ یا پڑھ کر سند حدیث کا فیصلہ کرنا ناممکن ہے۔ اس علم میں اب تک بے شمار کتب لکھی گئی ہیں، اور یہ سلسلہ تاہنوز جاری ہے، ماضی قریب میں اس کاروان علم کے میر کاروان امام محمد عبدالکھنویؒ ہیں، جنہوں نے ”الرفع والتکمیل فی الجرح والتعديل“ کے نام سے ایک گراں قدر اور بلند پایہ کتاب لکھی، جو علماء و محققین کے لئے ایک قیمتی مرجع کی حیثیت رکھتی ہے۔ دور حاضر کے بعض اہل علم و تحقیق نے بھی اس موضوع پر مفید کام کیا، جن میں شیخ نور الدین عسکریؒ ”اصول الجرح والتعديل و علم الرجال“، ڈاکٹر محمد ضیاء الرحمنؒ کی ”دراسات فی الجرح والتعديل“، ڈاکٹر عبدالعزیز بن محمد کی ”ضوابط الجرح والتعديل“، ڈاکٹر منصور عبدالرزاق کی ”تحفة المستفید فی

الجرح والتعديل ودراسة الأسانيد“ سید عبدالماجد غوری کی ”المیسر فی علم الجرح والتعديل“، ”المدخل الی دراسة علم الجرح والتعديل“ اور ”معجم ألفاظ الجرح والتعديل“ وغیرہ قابل ذکر ہیں۔

اس وقت جو کتاب ہمارے زیرِ تبصرہ ہے، وہ سید عبدالماجد غوری کی ”معجم ألفاظ الجرح والتعديل“ ہے، جو عربی میں ہے، اس کتاب میں انہوں نے حروفِ تنجی کی ترتیب سے مشہور اور عام طور پر استعمال ہونے والے جرح و تعذیل کے دوسواڑتیس (۲۳۸) الفاظ ذکر کئے ہیں۔ نیز ہر لفظ کا حکم، مشکل الفاظ کی تشریح و تفسیر اور ائمہ جرح و تعذیل کے مقرر کئے ہوئے مراتب میں ہر لفظ کے مرتبہ کی تعیین بھی کی گئی ہے۔ کتاب کے شروع میں جرح و تعذیل کے لغوی و اصطلاحی معنی، علم جرح و تعذیل کی تعریف، کتاب، سنت اجماع اور آثار اہل علم سے اس کی مشروعیت، رجال حدیث میں جرحاً و تعذیلاً کلام کرنے حضرات، جارح و معدل کی شرائط، جرح و تعذیل کی اہم کتب کے نام، جرح و تعذیل کے الفاظ کی تقسیم اور ان کے مراتب مقرر کرنے والے ائمہ کا مختصر تعارف..... جیسے اہم اور مفید مضامین شامل ہیں۔

عام طور پر تراجم رجال کی کتب میں راویوں کے متعلق جرح و تعذیل کے الفاظ تو لے جاتے ہیں، مگر ان الفاظ کا مطلب و مفہوم، ان کا حکم، اور ائمہ جرح و تعذیل نے جرح و تعذیل کے الفاظ کے لئے جو مراتب مقرر کئے ہیں، ان مراتب میں ان الفاظ کے مرتبے کی تعیین بہت مشکل ہوتی ہے، اس فن کے اہم اور بنیادی مراجع اور کتب کی طویل ورق گردانی کئے بغیر گوہر مطلوب کا ہاتھ آنا مشکل ہوتا ہے، خصوصاً اس فن کے مبتدی طلبہ کے لئے۔ سید عبدالماجد غوری نے اسی مشکل کے پیش نظر یہ کتاب مرتب کی ہے اور واقعہً انہوں نے یہ مشکل آسان کر دی ہے۔ غرض یہ کتاب شائقینِ علوم حدیث اور خصوصاً اس فن میں تخصص کرنے والے علماء کے لئے یہ ایک گراں قدر تحفہ ہے۔ کوئی شک نہیں کہ اس کتاب کو شائع کر کے مزمہ پبلشرز نے بڑی قابلِ قدر خدمت انجام دی ہے، یہ کتاب بیرونی نئے کانونوں لے کر شائع کی گئی ہے اور طباعت، کاغذ، جلد بندی، غرض ہر اعتبار سے ناشر کے حسن ذوق اور حبِ علم کی آئینہ دار ہے، امید ہے اہل علم کی طرف سے اس کی خوب پذیرائی ہوگی۔

حضرت صدر الوفاق رובصت

صدر وفاق المدارس العربیہ پاکستان و رئیس جامعہ فاروقیہ کراچی شیخ الحدیث حضرت مولانا سلیم اللہ خان صاحب دامت برکاتہم العالیہ گزشتہ دنوں کافی علیل ہو گئے تھے، الحمد للہ اب حضرت صدر الوفاق روبصت ہیں۔ تمام قارئین محترم، علماء عظام و طلبہ کرام اور عقیدت مندوں سے حضرت کی صحت کاملہ اور درازی عمر کے لئے دعاؤں کی درخواست ہے۔ (ادارہ ماہنامہ وفاق المدارس)